

సంపరక్షలు



కొండ్లవల్లిగంటి కృషింబరప్ర

రామకిష్టయ్యది అదృష్టం! అయిదుగురు కొడుకులు. ఆడపిల్లలు లేరు. ఇంకేం కావాలి? ఈ రోజుల్లో ఆడపిల్లలంటే మాటంటేస్తు, మగపిల్లవాడు జాక్ పాట్.

దేవుడు కొందరికి పొలాలిస్తాడు. కొందరికి మగపిల్లల్నిస్తాడు. ఈ దేశానికి కావాలింది సంతాన నిరోధం కాదు. శ్రీ సంతాన నిరోధం. ఆడపిల్లల సంఖ్య మగవాళ్ళ సంఖ్యతో సమంగా ఉంటేనే మగపిల్లలు గాలిపటాల్లాగా ఆకాశాన ఆడుతున్నారు. ఆడపిల్లల సంఖ్య సగానికి తగ్గిందంటే ఇక మగపిల్లల తండ్రులకు వేరే ఆస్తులూ, ఉద్యోగాలూ దేనికి?

మగపిల్లలంటే అమ్మకం పన్నులేవి కార్లో! బ్లక్ మనీ! దాచిన బంగారం.

రామకిష్టయ్యకు కావలసిన వాళ్ళమంతా ఈ ధోరణిలోనే ఆలోచించి ఎంతగానో అసూయపడ్డం. ఆయనకూడా తనకొడుకులను పందెపు గుర్రాల్లాగా తయారు చేస్తూ వచ్చినది, వాళ్ళు తనలాగా బడిపంతులు బతుకు బతకరాదనే అనుకుంటాను.

మనుషులకు ఎన్నో దాహాలు. రామకిష్టయ్యకు విద్యాదాహం జాస్తి. ఇప్పటికీ

అయిదు నిమిషాలు ఖాళీ దొరికితే ఏదో ఒక పుస్తకం తిరగేస్తాడు. పాఠిక సంవత్సరాలుగా పిల్లలకు పాఠాలు చెబుతున్నా ఆయనకు పుస్తకాలంటే మొహం మొత్తక పోవటం ఆశ్చర్యం.

అపరిపక్వంగా నిలిచిపోయిన ప్రేమలే అమరప్రేమలు. రామకిష్టయ్య విద్యాదాహం విద్యార్థి దశలో తీరలేదు. ఆయన ఇంట రుతో చదువు కట్టిపెట్ట వలసి వచ్చింది. ఎందుకంటే, అప్పటికే ఆయన తండ్రి - రెండెకరాల భూస్వామి; ప్లీడరు గుమాస్తా - ఇద్ద రాడపిల్లలకు పెళ్ళిచేసి, శకునితో పాచికలాడిన ధర్మరాజులాగా తయారయ్యాడు. ఎంత చెడ్డా ప్లీడరు గుమాస్తా గనక కట్టు బట్టలతో ఆరణ్యాలు పట్టి పోలేడు. "అబ్బీ, నాతోపాటు నువ్వుకూడా నాలుగురాళ్ళు తెస్తేనేగాని ఈ బండి నడవదురా!" అని కొడుకును హెచ్చరించాడు.

రామకిష్టయ్య త్రైనింగు చదివి, రెండు మూడు మిడిల్ స్కూళ్ళలో హెడ్ మాస్టరుగిరి చేసి, చివరకు హైస్కూలులో మూడో ఫారం ఓ సెక్షనుకు క్లాస్ టీచరుగా స్థిరపడ్డాడు. తనపేరు చివర "ఎం. ఏ" తగి

లించుకునే అవకాశం పోయిందన్న విచారం పోయింది. ఇరవై రెండో ఏటనే తాను తన యాభై ఏళ్ళ తండ్రికన్న హెచ్చు సంపాదిస్తున్న తృప్తి మిగిలింది.

కాని రామకిష్టయ్యలో ఉన్నత విద్యా వ్యామోహం ఏమాత్రమూ చావలేదు. జ్ఞానం సంపాదించాలంటే కాలేజీలోనే చదవ నవసరం లేదు. మంచి మంచి పుస్తకాలున్నాయి ఆయన వాటిని మధించేవాడు. స్కూలు స్టాఫ్ లో ఎవరికి అనుమానం వచ్చినా రామకిష్టయ్య నడిగేవాళ్ళు. కాలేజీ చదువుల్లో కొద్ది విషయాలే చెబుతారు. రామకిష్టయ్య అన్ని విషయాలను గురించి చదివాడు. అసూయాగ్రస్తు లాయన్ని పుస్తక ప్పరు గనేవాళ్ళు.

థర్డ్ ఫాం క్లాస్ టీచరుగా స్థిరపడ్డాకనే రామకిష్టయ్యకు కొడుకులు పుట్టుకొచ్చారు. తొలిచూలు బిడ్డ ఇంకా పురిటిగదిలో ఉండగానే, వాడు డాక్టరేట్ సంపాదించటానికి పథకం ఆలోచించసాగాడు రామకిష్టయ్య. పుస్తక పఠనంలోనూ, దాంపత్య సుఖంలోనూ కూడా దొరకని నిరంతరానందం

ఆయనకు ఈ పథకాలు వెయ్యటంలో - పగటికలలు కనటంలో - లభ్యమయింది, మంచి సిమెంటురోడ్డు ఒక్కసారే వేస్తారు. తీవ్రమైన కృషి అంతా అప్పుడే జరుగుతుంది. అటుతరవాత, దానిమీద మొదటివాహనం వెళ్ళాక, ఎన్నివేల వాహనాలైనా వెళ్ళొచ్చు. అదే విధంగా, రామ కిష్టయ్య తన పెద్దకొడుకుకోసం పథకాలు వెయ్యటంలో బుర్ర పగలగొట్టుకున్నట్టు మిగిలిన కొడుకులకోసం బాధ పడలేదు.

2

ఏకాగ్రత గలవాడు స్వార్థపరుడిలాగా కనిపిస్తాడు. చుట్టూపక్కలవాళ్ళ విమర్శలకు గురి అవుతాడు. తపస్సమాధిలో ఉన్న ముని తనను లక్ష్యపెట్టలేదని పరీక్షింతుకు ఆగ్రహం రావటం మనకు తెలిసినదే గద!

రామకిష్టయ్యను మా బంధువర్గం ఏ మంత మెచ్చలేదు. ఒంటి కంటి రామలింగమనీ, ఉలిపికబైఅనీ ఆయనకు రకరకాల పేర్లు పెట్టారు. ఆయనకు ఇద్దరు చెల్లెళ్ళున్నారు. వాళ్ళకు పిల్లలున్నారు పిల్లా పీచూ, సంసారమూ ఉన్నవాళ్ళకు కష్టాలొస్తాయి. సుఖాలొస్తాయి. వాళ్ళ కష్టసుఖాలు పంచుకోవటం తనవిధి అన్నట్టుగా ఆయనవినాడూ ప్రవర్తించలేదు.

తన అత్తవారివైపు వాళ్ళపట్లకూడా అంటి అంటనడే ఉండిపోయాడు.

ఇంకెందుకూ తెలివితేటలు లేకపోయినా అవతలివాణ్ణి విమర్శించటంలో బంగారాన్ని తూచినట్టు తూచగలవాళ్ళ ప్రపంచంలో ఎంతో మంది ఉన్నారు. అటువంటి వాళ్ళ రామకిష్టయ్యను చాలా సూక్ష్మంగా విమర్శించారు - "బావమరిది పెద్దకూతురి పెళ్ళికి తాను వెళ్ళకుండా తన భార్యనూ, పిల్లల్ని మాత్రమే పంపాడంటే పోనీలే అనుకోవచ్చు. తన పెద్దచెల్లెలి బావగారు కాలం చేస్తే వెళ్ళి చూడకపోవటం ఎంతతప్పు!"

ఇటువంటి తప్పులు రామకిష్టయ్య తల వెంట్రుకలన్ని చేశాడు.



అగ్నిప్రమాదమేమీ జరగకుండానండీ.....

"బాధ్యతలేని మనిషి!" అన్నారు.

"ఎప్పుడూ కాకపోతే మానె, పండగలకీ, పబ్బాలకీ చెల్లెళ్ళను పిలుచుకోరూ! మేనల్లుళ్ళకూ, మేనగోడళ్ళకూ దోచిపెట్టేవాళ్ళున్నారే!" అనేవాళ్ళ అడంగులైన బంధువులు.

ఇటువంటి విమర్శలు రామకిష్టయ్యకు హాస్యాస్పదంగా ఉండేవి. వాళ్ళ ఆచారాలూ బాధ్యతలూ అనేవి వినాడో గతించినకాలాలనాటివి. అటవిక ఆచారాలు! మేల్రియార్కీ! జీవితానికి ఒక లక్ష్యమూ, అర్థమూ లేకుండా, పొలాలమీద తేరగా వచ్చినది మేస్తూ రికామీగా ఉండేవాళ్ళు ఈ ఆచారాలనూ, మర్యాదలనూ, బాధ్యతలనూ అమలు చేస్తున్నారు. ఈ కషభిషలు తన దగ్గర సాగవు.

రామకిష్టయ్యలో ఉన్న ఒక్క సుగుణమేమంటే, తనకు చిన్న మెత్తు ఉపకారం చెయ్యలేని వాళ్ళూ, చెయ్యదలచినవాళ్ళూ తనను గురించి ఎంత చెడ్డగా మాట్లాడినా ఏ మాత్రమూ చలించేవాడు కాడు. వాళ్ళు తననుగురించి నిజం బయటపెట్టటం కన్నా తమనుగురించే ఎక్కువ నిజం బయటపెట్టుకుంటున్నారని తృప్తి పడేవాడు. ఈ ఒక్క గుణమూ అందరిలోనూ ఉంటే బతికే పోదుము!

ఈ చిత్రాలన్నీ పట్టించుకోవటానికి రామ కిష్టయ్యకు టైములేదు, ఓపికలేదు. అతను చెయ్యవలసింది ఎంతైనా ఉంది. తాను విరించనున్న భవంతి చాలా పెద్దది. అది తనవల్ల అవుతుందో, కాదో దేవుడెరుగు. కాని అందుకు లోతైన పునాదులు తవ్వటం తనవిధి. పునాదులు మాత్రమే లేచి, బేస్ మెంటు దగ్గర అగిపోయిన ఇళ్ళు ఎన్ని లేవు?

స్కూలు వాళ్ళు తనకిచ్చే జీతంచాలదు. పెద్దవాడి పుటకలకు తండ్రీకూడా పోయాడు. రామవుడు తాత గండాన పుట్టాడన్నారు. అటువంటి మూఢవిశ్వాసాలు రామకిష్టయ్య సహించేవాడు కాడు.

"ఒక విధిని నమ్ము! లేదా గ్రహాలని నమ్ము! అంతేగాని, తుమ్ములూ, శకునాలూ, చేతబళ్ళూ, దొడ్లో మొక్కలూ, బల్లి పలుకులూ, దేవుళ్ళకు ముడుపులూ, మంత్రోపాసనలూ, తాయెత్తులూ, సాయిబాబాలూ, ఇంకోబాబాలూ - నీ జీవితాన్ని ఇన్నీ శాసిస్తున్నాయనుకుంటే మనిషిగా పుట్టటంకన్న అడివిలో మానుగా పుట్టటంమేలు!" అనేవాడాయన.

"నువు దేన్ని నమ్ముతావు?" అని ఒక సారి ఎవరో అడిగారు.

"ప్రకృతి ధర్మాన్ని. ఎటుచూసినా

నాకదే కనిపిస్తున్నది," అన్నాడు రామ కిష్టయ్య. నామటుకు నేనామాట మెచ్చాను. అంతవరకూ రామకిష్టయ్య పూరా ఆడు నికుడే.

వచ్చేజీతం చాలదనేకన్న తగినంతగా మిగలదనాలి. ఎందుకంటే ఆరోజుల్లో రామకిష్టయ్య సంసారం లాటిది ముప్పై రూపాయలతో హాయిగా వెళ్ళిపోయేది. అంతకు మూడింతలు జీతం వస్తునే ఉన్నది. అందులో భీమాపాలసీ ఒకటి తీసుకున్నాడు. పదిహేనేళ్ళమీద అయిదు పేలకు. రాఘవుడి బి.యే పాసయేలోపలే ఆడబ్బు చేతికివస్తుంది. కావలిస్తే దానితో వాణ్ణి వైదేశాలకుకూడా పంపవచ్చు. మోతీలాల్ నెహ్రూ తన కొడుకును ఇంగ్లండు పంపించటం ఒక గొప్పసంగతి కాదు, బడిపంతులు రామకిష్టయ్య తన కొడుకును పంపటం చాలా ఘనమైన సంగతి.

రామకిష్టయ్య ట్యూషన్లు కూడా తీసు కున్నాడు. స్కూలు పిల్లలకూ, తన క్లాసు పిల్లలకూ ట్యూషన్లు చెప్పటంకాదు - అందుకు కమిటీవాళ్ళ పర్మిషనులూ పచ్చిబద్దలూ కావాలని రూలుపెట్టారు. కొందరు సంపన్నుల బిడ్డలు చదువు సంధ్యలు లేకుండా జాలాయిగా తిరిగి, తీరా నెళ్ళికిముందు, "మావాడు మెట్రిక్కు ఉడువుతున్నాడు!" అని చెప్పుకునేందుకు ట్యూషన్లు చెప్పించి మూడో ఫారంలోనో, నాలుగో ఫారంలోనో చేరుస్తారు. వాళ్ళు డబ్బుకూడా బాగాఇస్తారు.

రామకిష్టయ్యది సుఖమూ, విశ్రాంతి కోరే తత్వం కాదు. అషెరికాలో బిజినెస్ ఎగ్జిక్యూటివ్లకు కాలంవిలవ ఎంతబాగా తెలుసునో రామకిష్టయ్యకూ అంత బాగానూ తెలుసు.

"ఎందుకండీ ఊరికే పనులు అట్లా మీదేసుకుంటారూ?" అనేది భార్య.

రామకిష్టయ్య వరలక్ష్మమ్మకేసి వింతగా చూసి, "ఇంతకు రెట్టింపు పని చెయ్యగలను, పని చూపించు?" అనేవాడు. ఆయన పని లేక కొట్టుకుంటున్నాడని కాదు. క్షణం

తీరికదొరికితే పుస్తకాలు చదివేవాడు. ఆయనకు కావలిసింది డబ్బోచ్చేపని!

ఒకసారి "భారతి"లో ఏదో వ్యాసం పడింది. అటువంటి వ్యాసాలు తానుకూడా రాయవచ్చు ననిపించింది రామకిష్టయ్యకు. బమ్మెర పోతనామాత్యుడి కథా కథనశక్తిని గురించి వ్యాసంరాసి పంపాడు. అది ఆచ్చయింది. ఆ పైమాసం దానికి ప్రతి ఫలంకూడా ముట్టింది.

"సంపాదనకు ఇదోమార్గం కూడా ఉందన్నమాట!" అనుకుని రామకిష్టయ్య తృప్తి పడ్డాడు.

3

పిల్లలు ఎదిగి వస్తున్నారు. అయిదు పెట్టెలరైలు. పెట్టెలన్నీ ఒక్కసారి కదలవు ఒకదాని తరవాత ఒకటి కదులు తుంది. ఈ రైలుకు తానే పట్టాలు వేశాడు. తానే ఇంజను కూడానూ. మొదటి పెట్టెను లాగేసరికే ఇంజనుపని, మిగిలినవి ఒకదాని వెనక ఒకటిగా ఆవేవస్తాయి.

అందుకని రామకిష్టయ్య తన దృష్టినితా రాఘవుడి మీదనే కేంద్రీకరించాడు. అందుకు మరో కారణంకూడా ఉన్నది. రాఘవుడు ముమ్మూర్తులూ తండ్రి పోలికే. కాకపోతే సాత్వికుడు, చొరవ తక్కువ, అయినా ఫరవాలేదు. వాణ్ణి ముందుకు నెట్టేసని తాను చూసుకుంటాడు.

రాఘవుడు చిన్నతనంలో విచిత్రంగానే ఉండేవాడు, ఏపనిగానీ ఎవరన్నా చెయ్యమనే దాకా చేసేవాడు కాదు. ఆఖరుకు, తల్లి కంచంలో అన్నంపెట్టి, "తినవేరా?" అంటే అప్పుడు తినేవాడు. వాడిలో స్వతంత్రంగా ఆలోచించి ఏదైనా చేసేశక్తి బొత్తిగా లేనట్టుండేది. దానికి కారణం రామకిష్టయ్యే నని నా ఆనుమానం. తానువేసిన పట్టాల మీదినుంచి ఎక్కడ దిగిపోతాడో అని ఆయన అడు గడుగునా వాడికి ఏం చెయ్యాలో చెప్పేవాడనుకుంటాను.

లేక రాఘవుడి పుటకతీరే అంతో; రామకిష్టయ్యగారి పిల్లలు ఆయన

దృష్టిలో రైలుపెట్టెలైతే కావచ్చుగావి అన్నీ ఒకరకం పెట్టెలుమటుకు కావు. పిల్లలందరూ ఒక తాటిమీద నడవరని, దూరాన్నుంచి చూసిన మావంటివాళ్ళకు మొదటినుంచీ అనిపించింది.

పెద్దవాడు వట్టిమేక - తెలివైనమేక అను కుందాం. వాడివి మేషలగ్నమైతే రెండో వాడిది మకరలగ్నం. వాడిది మొసలిపట్టు. వాడిపేరు రామ్మూర్తి. మూడోవాడికి సరిపడే రాశి ఏమిటో నాకేతెలీదు. కర్కాటక లగ్న మేమో. వాడు ఎవరినీ నమ్మేవాడు కాదు. అందరూ తనతో అబద్ధా లాడుతున్నా రిన్నట్టుగా ప్రవర్తించేవాడు. తల్లి మితాయి పెడతానన్నా సరే, "అబద్ధాలు! మితాయి ఎక్కడిదీ? ఎవరిచ్చారూ?" అని ప్రశ్నించే వాడు. వాడిలో చిన్నపిల్లవాడి లక్షణాలు నే నేనాడూ చూడలేదు ఆమాటవిచాలా గొప్ప బుర్రా అంటే, ఆదీలేదు. ఇప్పుడు అప్ప గించిన పాఠం ఇంకాస్పేషటికి మరిచి పోయేవాడు.

ఈ మూడోవాడు, నారాయణ. తండ్రిచేత తిన్నదెబ్బలు మరెవరూ తినలేదు. ఆ ఆలు రాసిస్తే అవి ఆ ఆలు కావనేవాడు, తన్నులు తినేవాడు.

నాలుగోవాడు కోదండరాముడు. పై ముగ్గురికన్నా తెలవి గలవాడని నా నమ్మకం. అయితే అవి పైకి కనిపించే తెలివితేటలు కావు, చాలా మితభాషి. మనుషులను చాలా త్వరగా ఆర్థం చేసుకునేవాడు.

అయిదోవాడు గోవిందం. నాలుగోవా డంత తెలివిగలవాడవునో కాదోగాని చాకు లాంటి మనిషి. మాటలతో నెగ్గుకొచ్చేవాడు. వాణ్ణి మోసపుచ్చటా చాలా కష్టమయ్యేది.

ఈ అన్నదమ్ముల మధ్య రెండేసి, మూడేసిఏళ్ళు తేడా ఉండేది.


తండ్రిచేత మాట పడకుండా ఉండటాని కైతేనేం, తండ్రి తనకోసంవేసిన పట్టాల మీద గురివల్ల నైతేనేం, రాఘవుడు ప్రతి క్లాసు చాలా శ్రద్ధగాచదివి మంచి మార్కులతో పాసవుతూ వచ్చాడు. ఇంటరులో

వాడికి చాలా మంచిమార్కులు వచ్చాయి. వాడి కాబోయే బావమరిది ఇంటరులో వాడికి క్లాస్ మేట్ కూడా కావటం తటస్థించింది. సాధారణంగా క్లాసులో మంచి తెలివిగల వాళ్ళనిపించుకునేవాళ్ళు ఒకటవుతారు, రాఘవుడికీ, శివానందానికీ మంచి స్నేహంకూడా ఏర్పడింది.

శివానందం అన్న పెళ్ళయితే రాఘవుణ్ణి బలవంతంచేసి తీసుకుపోయాడు, పెళ్ళి బెజవాడలో. శివానందం తల్లి, తండ్రి రాఘవుణ్ణి దగ్గర బంధువును చూసినట్టే చూశారు. రాఘవుణ్ణి శివానందం వెంట పెట్టుకుపోయింది సగం వాళ్ళు చూడటానికే. అంతకు మునుపే ఆ కుర్రవాడు రాఘవుణ్ణి గురించి తల్లి దండ్రులకు బాగా చెప్పాడు. శివానందం చెల్లెలు, రాధ పన్నెండేళ్ళది. రజస్వలానంతర వివాహాలు అక్కడక్కడా జరుగుతూనే ఉన్నాయిగాని, శివానందం తల్లి దండ్రులు బాగా సంపన్నులు కావటం చేత పేదలకు కాస్త వెనకగా ఉండవలసిన వాళ్ళయారు.

తన పెళ్ళిమాపులు అయిపోయాయని రాఘవుడికి తెలీదు. "ఇది మా చెల్లెలు రాధ," అని శివానందం తన చెల్లెలిని చూపించటమూ, రాధ కొద్దిగా సిగ్గు పడడమూ చూసినాక, ప్రపంచంలో ఉన్న ఆడపిల్ల లందరికన్నా ఆపిల్ల కొంచెం ప్రత్యేకంగా రాఘవుడికి అనిపించింది. రాధ ప్రతేకించి అందగత్తె కాదు, సంసారపక్షం. అయితే, రాఘవుడికి అందం తెలిసినా అదంపట్ల స్వార్థం లేదేమో.

అటు తరవాత శివానందం తండ్రి రాజ గోపాలంగారికి, మా రామకిష్టయ్యగారికి, మధ్య ఉత్తర ప్రత్యుత్తరాలు జరిగాయి. పెళ్ళి ఖాయం అయింది. "మీవాడి చదువు గురించి మీ రేమీ శ్రమపడనవసరంలేదు. నేను వాడిచేత ఇంజనీరింగు పాసు చేయి స్తాను. అవకాశం ఉంటే ఇంగ్లండు కూడా పంపిస్తాను. జర్మనీ అయితే బాగుండును గాని, అక్కడ నాజీలగొడవ మరీ జాస్తిగా వున్నది" అని రాజగోపాలం అన్నమీదట



రామకిష్టయ్యకట్నా ల ప్రసక్తి కూడా తీసుకు రాలేదు. పెళ్ళిసలక్షణంగా అప్పటికి వాడు స్కూలు ఫైనలు దాకా వచ్చాడు. అప్పటికేవాడు కొద్దిగా పట్టా తప్పాడు. ఎందుచేతనంటే, ఫిఫ్తుపాఠంలో వాడికి లెక్కల్లో సీటు ఇవ్వమనేకారు.

జరిగిపోయింది. రాజగోపాలం అన్నమాట నిలబెట్టుకుని, శివానందంతోబాటు రాఘవుణ్ణి కూడా ఇంజనీరింగులో తన ఖర్చుతో చేర్పించాడు.

రాఘవుడి విషయంలో తనకృషి నూటికి నూరుపాళ్ళూ సఫలమయిందని రామకిష్టయ్య అనుకున్నాడు. మా అందరితోనూ అన్నాడు కూడానూ. వాడి చదువుమాట అట్లావుంచి. ఇంటరు చదువుతుండగానే రాజగోపాలం లాటి ఐశ్వర్యవంతుణ్ణి ఆకరించి, అల్లుడు కాగలిగాడంటే, అది తన ప్రయోజకత్వమే నని ఆయన అనుకుని ఉండవచ్చు. దానికి అభ్యంతరం చెప్పేవారూ ఉండరు.

4

ఇక రామకిష్టయ్య దృష్టి రామ్మూర్తి మీద కేంద్రీకరించవలసిన సమయం వచ్చింది.

అందుచేత హిస్టరీ నెక్షనులో చేరాడు. వాడు ఇంజనీరుగాని, డాక్టరుగాని అయే అవకాశం లేదు. అప్పటికి రామకిష్టయ్య వాణ్ణి లెక్కలు గురించి హెచ్చరించాడు.

"నాకు లెక్కలు రావులే, నన్నా!" అని రామ్మూర్తి ఖచ్చితంగా చేప్పేశాడు.

వాణ్ణి బారెట్లా చదివించే అవకాశం ఉంటుందేమోనని రామకిష్టయ్య ఆశపడ్డాడు. వేళాకోళానికి అన్నట్టుగా, "వీడికూడా డబ్బుగల మామగారు వచ్చి, ఏ ఇంగ్లండ్ పంపిస్తే బాగానే ఉండును!" అని ఒకసారి అన్నాడు కూడానూ.

రామ్మూర్తి ఇంటరు చదువుతుండగా పెళ్ళి సంబంధాలు వచ్చాయి. ఒక్కటికూడా చెప్పకోదగిన సంబంధంకాదు. వచ్చిన

వాటిలో ఏదో ఒకటి చేద్దామా అని రామ కిష్టయ్య అనుకున్నాడు. వాడి పెళ్ళికివచ్చే కట్నంతో వాడి చదువు వెళ్ళమారిపోతే తనకూ కొంత తేలికగా ఉంటుందని ఆయన ఉద్దేశం.

అయితే రామ్మూర్తి పెళ్ళాడనని మోరాయింబాడు. కారణం వాడు ఎవరితోనూ చెప్పలేదు. మంచిమాటలతో నేను రాబట్టగలిగాను. రాజగోపాలంగారికి ఇంకోపిల్ల ఉన్నది. దాన్ని తనకిస్తారేమోనని రామ్మూర్తి ఆశపడ్డాడు. కాని రాజగోపాలం అలాటి అభిప్రాయం ప్రకటించనేలేదు. రామ్మూర్తికి చాలాకోపం వచ్చింది.

రామ్మూర్తిని బీయల్ దాకా రామకిష్టయ్య తన సొంత ఖర్చుతోనే చదివించవలిసొచ్చింది ఖర్చుకూడా ఆయన అనుకున్న దానికన్న జాస్తి అయింది. దానికి కారణం రామ్మూర్తి ఖర్చుమనిషి. వాడి పెద్దఖర్చు బట్టలు.

“పట్నంలో కాస్త స్మార్టుగా ఉండాలి, నన్నా. అందుల్లో లా కాలేజీ అంటే మరీనూ!” అనేవాడు రామ్మూర్తి.

వాడి స్మార్టునెన్ మార్కులు తేలేదు. ఎఫెల్లోనే తప్పాడు. తప్పి నం దు కు రామ్మూర్తి అతే బాధపటలేదుగాని, రామకిష్టయ్య అవమానంతో కుంగిపోయి మంచం పట్టినంతపని చేశాడు.

“చీ, వెధవ! వీడికింక చదువురాదు. మానిపించేస్తాను!” అన్నా దాయన. కాని ఆ పనిచెయ్యటానికి ఆ త్మా భి మా నం అడ్డొచ్చింది ఇంతదూరం వచ్చి వెనక్కు తీస్తాడా?

రామ్మూర్తి చదువుకొనసాగింది. ఖర్చు కూడా కొనసాగింది.

“వీడి చదువుకింద ఖర్చయినదంతా వీడి పెళ్ళికి రాబట్టాలి. లేకపోతే షిగిలిన పిల్లల చదువులు దెబ్బతింటాయి. నే నేమన్నా లక్షధికారినా?” అన్నాడు రామకిష్టయ్య.

కాని అక్కడకూడా ఆయన అనుకున్నట్టు జరగలేదు.

రామ్మూర్తి బీయల్ పాసయాక, ఎన్ రోలై, లక్ష్మీనారాయణగారనే ఎడ్యుకేట్ దగ్గర పని నేర్చుకుంటూ ఆయనకుమార్తెను పెళ్ళాడవలసిన పరిస్థితి కలిగించుకున్నాడు. పెళ్ళి ముహూర్తం నిశ్చయమయ్యాకగాని రామకిష్టయ్యకు తెలియలేదు,

పెళ్ళికి వెళ్ళిన రామకిష్టయ్య కుటుంబానికి గొప్పమర్యాదలై నా జరగలేదు.

రెండోకొడుకుకోసం అప్పటికే చాలా ఖర్చుచేసిన రామకిష్టయ్య, రామ్మూర్తితో, “ఇక నీ రెక్కలమీద నువు ఆధారపడటం మంచిది,” అని చెప్పి వచ్చేశాడు.

రామ్మూర్తి చెడిపోయినా డనటానికి లేదు. బాగుపడ్డాడనే చెప్పాలి. అతని భార్యకు కొంత ఆస్తికూడా ఉన్నది. అదీ గాక ఆమెకు రామ్మూర్తిమీద ఉత్తవ్యామోహమేగాక, కొంత అభిమానం కూడా ఉన్నట్టు కనబడుతుంది. పెళ్ళినాటికే ఆమె బియ్యే పరీక్షకు కూర్చున్నది. తరవాత ఆమె బి టి. చదివి, ఏదో కాన్వెంశులో టీచరుగా చేరింది. తనతండ్రి తనభర్తను తగినంత గౌరవంగా చూడటంలేదని ఆమె, వేరే ఇల్లు తీసుకుని వేరే కావరం పెట్టింది. రామ్మూర్తికూడా ఉద్యోగం సంపాదించాడు, వాళ్ళ ఏ లోటూలేకుండా నిక్షేపంగానే జీవించారు.

కాని రామకిష్టయ్యపడిన శ్రమకు మాత్రం ప్రతిఫలం ముట్టలేదు.

5

రామవుడు ఇంజనీరింగు పూర్తి చేసే సరికి ప్రపంచయుద్ధం వచ్చి కొంతకాల మయింది. అందుచేత వాడు విదేశాలకు వెళ్ళే అవకాశం కలగలేదు. ఎక్కడో బొంబాయిలో, మెటల్ ఫ్యాక్టరీలో ఉద్యోగము సంపాదించాడు. భార్యతో సహా అక్కడే కావరంపెట్టాడు. జీతం బాగానే వస్తూ ఉండి ఉండవచ్చు. కాని తండ్రికి ఏమీ పంపించలేదు. ఎప్పుడన్నా ఒక ఉత్తరం రాస్తే అందులో తనభార్య గురించి,

బిడ్డలను గురించి రాసేవాడు. డబ్బుకావాలా అని అడిగేవాడుకాదు.

“మీ వాడిప్పుడు బొంబాయిలో బాగానే ఉన్నట్టున్నాడే. సిమ్లాకూ, ఆ గ్రా కూ, మౌంట్ ఆబూకూ ఈ మధ్య సకటుబంగా వెళ్ళి వచ్చాట్ట. ఇంటి కేమన్నా పంపుతున్నాడా?” అని ఎవరో అంటే రామకిష్టయ్యగారి మొహం జేళురించింది

“వాడు డబ్బు పంపకపోతే నాకు గతి లేదా ఏం?” అని అడిగాడు.

తనకొడుకు అత్తవారి మనిషి అయి పోయాడనీ, వాళ్ళు వాడికి పెద్దెత్తుగా జీవించే పద్ధతులు చెప్పారనీ, అందుకే పిల్లను తక్కువ చోటినుంచి చేసుకోమంటారనీ, ఇప్పుడనుకుని రాభం లేదనీ ఆయన అంటూ వచ్చాడు.

“లేదు లెండి. వాడికి పెద్ద ఉద్యోగం రావటంతో కళ్ళునెత్తి కెక్కాయి. ఇప్పుడు మనం వాడికి కనిపించం,” అన్నది, అతని భార్య.

విజానికి ఆ రోజుల్లో రామకిష్టయ్య పెద్దగా డబ్బుకు ఇబ్బంది పడనుకూడలేదు. ఆస్తి తరవాత చాలారోజులకు ఏర్పడింది.

ఈ లోపల మూడోవాడు నారాయణ చదువుమానేశాడు. వాడికి చదువు అంతగా అంటలేదు — కాని కమ్యూనిస్టు సాహిత్యం బాగా అంటింది. జీవితంలో ప్రతిదాన్ని గురించి శంకించినవాడి బుర్రకు మార్క్సిజం సూటిగా తగిలింది. మార్క్స్ సిద్ధాంతాలలో ఏలాటి కాపట్యమూ ఉండే అవకాశం లేదని వాడికి గురికుదిరిపోయింది. జీవితములో ఉండేవంచనను నారాయణ ఊహించుకున్న దానికన్నాకూడా మార్క్స్ నిస్టు సాహిత్యం బట్టబయలు చేసింది. మార్క్స్ చెప్పినసూత్రాలమీద రష్యాలో ఒకసమాజం ఏర్పడిందనీ, అందులో కోటిళ్ళరులు అందలా లెక్కి తిరగటానికీ, కటికదరిద్రులు ముప్పై త్తటానికి అవకాశాలు లేకుండా పోయాయనీ వాడు నమ్మగలిగాడు. విప్లవం, శ్రామిక వర్గనియంతృత్వం మొదలైన

యువ దీపావళి ప్రత్యేక సంచిక

మాటలుతో వాడి బుర్రవెలిగిపోయింది. ఆ వెలుగులో వాడు అతి మనోహరమైన జీవితవిధానాలను రూపొందించుకున్నాడు.

వాడు కమ్యూనిస్టులవెంట తెగతిరిగాడు. మామూలు మనుషుల్లో కనిపించే దాపరికమా, స్వార్థమూ, మోసమూ వాడికి కమ్యూనిస్టుల్లో కనబడలేదు. వాళ్ళకు రెండు నాలుకలూ, రెండుగుండెలూ లేవు. వాళ్ళలో ధైర్యం ఉన్నది. వాళ్ళతో స్నేహంగా ఉండటం తేలిక.

మార్క్సిజం గురించి, కమ్యూనిస్టులను గురించి ఇలాటి సదభిప్రాయాలన్నీ ఏర్పడి పోయాక, వాడు కమ్యూనిస్టులతో తిరిగి ఎందునా కాకుండా చెరిపోతున్నట్టు రామ కిష్టయ్యకు తెలిసింది.

“ఒరే, ఆ పనికిమాలిన కమ్యూనిస్టులతో ఎందుకు తిరుగుతావురా? వాళ్ళతోక తెగిన నక్కలు! ఏవేవో నినాదాలు పట్టుకుని, పిడుక్కూ, బియ్యానికి వాటినే వల్లెవేస్తారు. వాళ్ళకు కావలిసింది అరాజకం!” అని మధ్యతరగతి గృహస్థు చెప్పవలసిన వీతులేవో రామకిష్టయ్య నారాయణకు చెప్పాడు.

నారాయణ తండ్రీకేసి వింతగా చూశాడు. తనతండ్రి అంత అజ్ఞాని అని నారాయణకు అంతకుముందు తెలీదు. నిజానికి రామ కిష్టయ్య ఒకపొరపాటు చేశాడు. ఆయన కమ్యూనిస్టులను గురించి ఏమీ తెలియకుండానే కొంత తెలిసినవాడితో మాట్లాడాడు. కమ్యూనిస్టులను గురించి, మార్క్సిజం గురించి తెలుసుకో వలసినది ఏమీలేదని ఆయన గట్టిగానమ్మాడు. ఈ పొరపాటే దేశంలో చాలామంది మధ్యతరగతి గృహస్థులు చేసి తమపిల్లల విశ్వాసాన్ని సొంతం పోగొట్టుకున్నారు. మార్క్సిస్టు సిద్ధాంతాలలో లోపాలే ఉండవచ్చు. కమ్యూనిస్టుల ఆశయాలు తప్పుడువే అయి ఉండవచ్చు. కాని ఆ లోపాలేవో, తప్పేమిటో రామకిష్టయ్యకు బొత్తిగా తెలీదు.

తనతండ్రి ఒక్కముక్కతో కొట్టిపారేసిన కమ్యూనిస్టులు బోలెడంత సాహి

త్యం ఆచేసారు, దళాలను ఏర్పాటుచేసి కళా స్వరూపాలను ప్రచారంచేశారు. బొంబాయిలో వాళ్ళకు ఎంతోపజుకుబడి ఉంది. నారాయణ బొంబాయి వెళ్ళి నెల రోజులున్నాడు. కమ్యూనిస్టుపార్టీ ఆఫీసుకు బ్రిటిషు సైనికుల దగ్గరనుంచీ రావటమూ, సినిమాస్టూరు దగ్గరనుంచీ వాళ్ళకు ఎంతో ప్రోత్సాహం లభించటమూ కళ్ళారా చూశాడు. ఏదోపెద్దమిల్లు, పార్టీనిదికి విరాళాదకూడా ఇచ్చేదని విన్నాడు నారాయణ. ఇందులో నూరోవంతుకూడా తనతండ్రికి తెలియకపోవటం నారాయణకు తలుచుకు నప్పు డల్లా ఆశ్చర్యంగా ఉండేది.

కమ్యూనిస్టుల సంపర్కం నారాయణకు ఒక్కసద్యః ఫలితాన్ని ఇచ్చింది. ఫిప్తు పారంలో ఇంగ్లీషులో మాటికి 25 మార్కులు తెచ్చుకుని తప్పినవాడు మార్క్సిస్టు పుస్తకాలను ఇంగ్లీషులో చదివి అర్థం చేసుకునే స్థితికి రెండేళ్ళలో వచ్చాడు. వాడి జీవితానికి అవే అసలైన పాఠ్యపుస్తకాలయాయి. వాడు క్లాసులో చదువుకున్న పుస్తకాలలో ఉన్న దేమిటి? మట్టి! అదంతా వాడికి అవిద్య అనిపించింది.

యుద్ధం చివర రోజులలో నారాయణకు, చరిత్రకు మూలాధారం ఇకమీదట కమ్యూనిస్టులుతప్ప మరొకరు కాలేరనీ, కావటానికి వీలుకూడ లేదనీ అనిపించింది. యుద్ధం ముగిసిన ఏడాదిలోపల మనదేశంలో కమ్యూనిజం వచ్చేస్తుందని వాడు ఎందరితోనో అన్నాడు.

6

యుద్ధం అయిపోయింది. రాఘవుడి ఉవ్వోగంకూడా అయిపోయింది.

నావికుల తిరుగుబాటు కీర్తిని పటాలు గారు కాంగ్రెసుబుట్టలో వేసుకున్నప్పటికి ప్రజలకు కమ్యూనిస్టులతో పనితీరినట్టు కనపడలేదు. అయితే చీకటి వ్యాపారాలు చేసే వాళ్ళకు కమ్యూనిస్టులు పానకంలోపుడ కల్లాగా అడ్డువడ్డారు. అతిసామాన్య మధ్య

తరగతి వాళ్ళలోకూడా కమ్యూనిస్టు లంటే చాలా ఆసహ్యం పుట్టింది.

“వండగనాడు వస్తుండమంటా రేమిటయ్యా ఈ కమ్యూనిస్టులూ? ఇప్పుడే నాలుగుడబ్బులు చేసుకోకపోతే ఆ తరవాత ఈ అవకాశం వస్తుందా?” అని నాతోనే కొందరన్నారు.

“వాళ్ళు రాబోయే కమ్యూనిజముకు అలికి ముగ్గులు పెడుతున్నట్టున్నారు.” అన్నాను.

“క్వి నైను లాభానికి అమ్ముకుంటే బెదిరిపోయే కమ్యూనిజం అదెంత కమ్యూనిజమయ్యా?”

నాకూమాత్రం ఏం తెలుసు?

ఉవ్వోగం అయిపోగానే గుజరాతీలు ఇచ్చిన కాంపెన్ సేషన్ చెక్కు జేబులో పెట్టుకుని రాఘవుడు అత్తవారిల్లుచేరాడు. అప్పటికి వాడికి ఇద్దరు పిల్లలు. వాళ్ళనికా చూ రామకిష్టయ్య చూడలేదు.

రామ్మూర్తికూడా ఒక ఆడపిల్ల! దాన్ని రామకిష్టయ్య చూడలేదు.

నారాయణ బొంబాయిలోనే ఉండి పోయాడు. వాడు ఏ విధంగా పొట్టపోసుకుంటున్నదీ ఎవరికీ తెలీదు. తిండికిమాడకుండా ఉంటే అదే చాలు పొట్ట పోసుకునే ప్రతి మార్గమూ సజావైనదే - ఉపవాస మనేది తలవాకిలి దగ్గర తిప్పవేసి ఉన్నప్పుడు.

ఈలోపల కోడండరాముడు తండ్రివేసిన పట్టాలమీద సక్రమంగా నడిచాడు. వాడు మెడిసిను చదివాడు. పదివేలు కట్నం తీసుకుని పెళ్ళికూడా చేసుకున్నాడు. రామకిష్టయ్య మహా సంతోషించాడు. ఇంత కాలానికి తనకొకడు జమా పద్దు చూపగలిగాడు. కట్నం పదివేలలో రెండువేల చిల్లర దానికి దీనికి ఖర్చయింది. కోడండరాముడి పెళ్ళినాటికి దాదాపు బికారి అయి ఉన్నాడేమో, రామకిష్టయ్యకు ఏడువేల రూపాయలు లక్షరూపాయలల్లే కనపడింది.

అయితే అదీ దక్కలేదు. “నాకు

ఉద్యోగం చేయాలని లేదు, నన్నా. మిగిలిన డబ్బుతో క్లివిక్ పెట్టుకుంటాను." అన్నాడు కోదండరాముడు.

రామకిష్టయ్య ఎట్లా కాదంటాడూ? కట్నం బేరమాడి తెచ్చుకున్నది కోదండ రాముడు. ఆ కట్నాన్ని తన కుటుంబం కోసమే వినియోగిస్తాననికూడా వాడు తన భార్యకు మాటబట్టాడు.

వాడా క్లివిక్ కు ఉన్న ఊళ్ళోనే పెట్టు కున్నా రామకిష్టయ్యకు కొంత అనుకూలంగా ఉండేది. వాడు దాన్ని మద్రాసు పట్నంలో నెలకొల్పాడు. ఆక్కడ వాడి క్లాన్ మేట్ సర్జను ఒకడున్నాడు. ఇద్దరూ కలిసి క్లివిక్ నడుపుతారుట, వాడుకూడా తన మామగా రిచ్చిన కట్నంతోనే ఆపరేషన్ థియేటరుకటి ఏర్పాటు చేస్తున్నాడు. ఇంతపెద్ద స్కీముకు రామకిష్టయ్య ఎట్లా అభ్యంతరం చెబుతాడూ?

కోదండం సంగతి ఆవిధంగా అయింది. కొత్తగా ప్రాక్టీసు పెట్టిన స్ట్రీడరూ, డాక్టరూ ఎప్పటికీ ఒడ్డున పడేదీ ఎవరూ చెప్పలేరు. కొందరికి చప్పున ప్రాక్టీసు అండుకుంటుంది. కొందరికి ఎంతకూ అండుకోదు. అదంతా వాళ్ళ వాళ్ళ ముఖారవిందాలమీదా, చాకచక్యమీదా, కొంతవరకు వృత్తిలో వాళ్ళకుండే నైపుణ్యమీదా ఆధారపడుతుంది.

7

ఇక ఆశలు పెట్టుకోవటానికి రామకిష్టయ్యకు గోవిందుడొకడు మిగిలాడు - ఆయనకింకా కొడుకులమీద ఆశలు పెట్టుకునే శక్తి ఉంటే.

"మనకన్న పక్షులు నయం. పిల్లలకు రెక్కలొచ్చేదాకా అన్ని రకాలా సహాయం చేస్తాయి. రెక్కలొచ్చిన పిల్లలు తమను ముసలితనంలో ఆదుకోవాలని ఆశించవు.

పక్షిపిల్లలకూడా, తమ తల్లిదండ్రుల గతేమిటా అన్న విచారం ఉండదు. ఆ విచారం మనిషి పిల్లలకూ ఉండటం లేదనుకో. కాకపోతే మనిషి పెద్దలకు పిల్లల మీద ఆశలు పెట్టుకోకుండా జరగటంలేదు. ఇక్కడే మనుషులకూ, పక్షులకూ పెద్దతేడా ఉంటున్నది." అనేవాడు రామకిష్టయ్య.

నేనూ ఒకప్పుడు ఆయనను మెచ్చుకున్న వాణ్ణి. ఆయన స్థితిలో ఉన్న వాడెవడూ, తన పిల్లలు వైకివచ్చే సదుపాయాలు ఆ విధంగా చెయ్యడు, చెయ్యలేడు. "తండ్రి అంటే అట్లా ఉండాలి!" అని నేను ఎన్నిసార్లు అవికంటానో!

కాని నాకు ఆ విషయం ఇప్పుడు సందేహమే. రామకిష్టయ్య ఆవాస్తవికంగా ప్రవర్తించాడేమో. ఒక్క ఆడపిల్ల పెళ్ళి చేసి. గొప్ప వంబంధం తీసుకురావటానికై దివలాతీసిన వాళ్ళను నే నెరుగుదును. అంతెత్తు ఎగిరి మక్కెలు విరగొట్టుకోవాలా?

అర్థికంగా ఎవడిస్థాయి వాడి కుంటుంది. ఈ స్థాయిలను వ్యక్తులు మార్చేది కల్ల. ఎవడిస్థాయిలో వాడుంటేనే? సినిమా కథలో రిజెవాడి కొడుకు కలెక్టరు కావచ్చునేమో. నిజమైన జీవితంలో రిజెవాలాగే వాడి కొడుకు కారు డ్రైవ రయితే స్థాయి పెరిగినట్టు కాదా? కన్నుపోయినంత కాటుకెందుకని!

రామకిష్టయ్య చేసినతప్పు స్పష్టంగా తెలిసి వచ్చేటట్టు చేసినవాడు గోవిందుడు. విజానిన వాడు తండ్రిపైన అట్టే ఆధారపడలేదు. ఆమాటకొస్తే తండ్రి వాడిపైన ఆధారపడవలసిన స్థితిలోఉన్నాడు అంతే కాదు; వాడైనా దబ్బున చదువుపూర్తి చేసి నాలుగురాళ్ళు తెస్తే బాగుండునన్న ధోరణిలోకి వచ్చాడు రామకిష్టయ్య.

కానిగోవిందుడు లేడిలాగా గెంతుతూచదు

వులో ముందుకు పోయాడు. వాడు ప్రతిక్లాసు ఫస్టుక్లాసు మార్కులతోనే పాసయాడు. స్కాలర్ షిప్పులు తెచ్చుకున్నాడు. న్యూ క్లియర్ ఫిజిక్సు తీసుకున్నాడు. రిసెర్పిచేసి అందులోనే డాక్టరేటుకూడా సంపాదించాడు. వాడి ఫోటో పేపర్లలో పడింది. ట్రాంబేలోనే పెద్ద ఉద్యోగం దొరికింది.

ఆ మధ్యను గోవిందుడు వస్తే కలిశాను. వాడు పెద్ద స్కీములతో ఉన్నాడు. బొంబాయిలో స్థలం తీసుకున్నాడు. ఇల్లు కట్టాలిట. కారు కొనాలిట. తను ప్రస్తుతం ఉంటున్న ఇల్లు "మీ బాగాలేదుట. అయిదు రూముల ఫ్లాట్ టు, రిఫిజిరేటరూ, ఏర్ కండిషనింగ్ ప్లాంటూ అన్నీ ఏర్పాటు చేసుకున్నాటగావి, ఇల్లే తనకు నచ్చలేదుట. తాను కట్టబోయే ఇంట్లో కనీసం నాలుగు బెడ్ రూములైనా ఉండాలిట. ఫర్నిచరుకే యాభై వేల రూపాయ లవుతుందిట. ఇల్లు దొరలకూడా అనుకూలంగా ఉండాలిట.

అంతావిని, "ఇవన్నీ మీ నాన్న ఊహించనుకూడా లేదు." అన్నాను.

"మా నాన్నకు లైఫ్ మీద ధ్యాస ఎక్కడున్నది?" అన్నాడు వాడు.

"ధ్యాస ఉన్నంతమాత్రాన ఏమవుతుందిలే? మీ అన్నదమ్ముల చదువులమీద మీ నాన్న చాలా ధ్యాసపెట్టాడు. అందువల్ల ఆయనకు ఒరిగిందేమిటి?" అన్నాను.

గోవిందుడు కాస్త అలోచించి, "అప్ కోర్స్. ఆయన మా చదువు గురించి చాలా శ్రద్ధ కనబరిచాడు... కాని, మళ్ళా ఆయనతో అనొద్దు, నేను ఇంటరు పాసుకాగానే నన్ను ప్రేనింగయి మన స్కూల్లోనే టీచరుగా చేరమన్నాడు! ఆయన మాట వింటే ఇప్పుడు నేను ఎక్కడ ఉండేవాణ్ణి?" అన్నాడు, చిరునవ్వు నవ్వుతూ.

చివరకు రామకిష్టయ్యకు కొడుకు లిచ్చిన కితాబు, నాకు తెలిసినంతవరకు, ఇదే!